

பத்ர் போரில் பங்கு பெற்ற ஹஸ்ரத் நபிகள் நாயகம் (ஸல்) அவர்களது மகத்துவமிக்க சஹாபி ஹஸ்ரத் சைது பின் ஹாரிஸா அவர்களின் நற்குறிப்பு

சய்யிதுனா அமீருல் முஃமினீன் ஹஸ்ரத் மிர்ஸா மஸ்ரூர் அஹ்மது ஐந்தாவது கலீஃபத்துல் மஸீஹ் (அய்யதஹுல்லாஹுதஆலா பினஸ்ரிஹில் அஸீஸ்) அவர்கள் இஸ்லாமாபாதிலுள்ள முபாரக் பள்ளிவாயிலில் 28 ஜூன் 2019 அன்று ஆற்றிய ஜிமுஆ பேருரையின் சுருக்கம்

தஷஹ்ஹுத், தஅவ்வுத் மற்றும் சூரா ஃபாத்திஹா ஓதிய பிறகு ஹுஸூர் அவர்கள் கூறினார்கள்:

ஹஸ்ரத் சைது பின் ஹாரிஸா (ரலி) அவர்களைப் பற்றி மேலும் சில சம்பவங்களும் ஆதாரங்களும் உள்ளன. அதனை இன்று நான் எடுத்துரைப்பேன். சீரத் காத்துமன் நபிய்யின் என்ற நூலில் ஹஸ்ரத் மிர்ஸா பஷீர் அஹ்மது சாஹிப் அவர்கள் எழுதுகின்றார்கள்:

ஹிஜ்ரி 6 ஆம் ஆண்டு ரபீவுல் ஆகிர் மாதத்தில் ஹஸ்ரத் நபிகள் நாயகம் (ஸல்) அவர்கள் தம்மால் விடுவிக்கப்பட்ட அடிமையும் மற்றும் முன்னாள் வளர்ப்பு மகனுமாகிய ஹஸ்ரத் சைது பின் ஹாரிஸா (ரலி) அவர்களின் தலைமையில் சில முஸ்லிம்களை பஹு சலீம் கோத்திரத்தின் பக்கம் அனுப்பி வைத்தார்கள். அப்போது இந்த கோத்திரம் நஜத் எனும் பகுதியில் ஜமுது எனும் இடத்தில் வசித்து வந்தது. ஒரு நீண்ட காலமாக இந்த கோத்திரம் ஹஸ்ரத் நபிகள் நாயகம் (ஸல்) அவர்களுக்கு எதிராக செயல்பட்டு வந்தது. போர் செய்வதற்கு சூழ்ச்சிகளையும், முயற்சிகளையும் செய்து வந்தது.

ஹஸ்ரத் சைது பின் ஹாரிஸா (ரலி) அவர்கள் பஹு சலீம் கோத்திரத்திற்கெதிரான போரில் பங்கு பெற்று திரும்பி வந்திருந்தார்கள். அதிக நாட்கள் கடந்திருக்கவில்லை. அப்போது ஹஸ்ரத் நபிகள் நாயகம் (ஸல்) அவர்கள் ஜமாதியுல் ஊலா மாதத்தில் 170 சஹாபிகளைக் கொண்ட படைக்கு தளபதியாக்கி மதீனாவிலிருந்து அனுப்பி வைத்தார்கள்.

இந்த திட்டத்திற்குரிய காரணம் இவ்வாறு எழுதப்பட்டுள்ளது. அதாவது சிரியாவிலிருந்து மக்கத்து குரைஷிகளின் பயணக் குழு ஒன்று வந்து கொண்டிருந்தது. அக்குழுவை தடுத்து நிறுத்துவதற்காக இந்த படையை ஹஸ்ரத் நபிகள் நாயகம் (ஸல்) அவர்கள் அனுப்பி வைத்தார்கள்.

ஹுஸூர் அவர்கள் கூறினார்கள்: இங்கு இதனையும் நான் தெளிவுபடுத்திக் கொள்கின்றேன். குரைஷிகளின் பயணக் குழுக்கள் பொதுவாக எப்போதும் ஆயுதம் ஏந்தியே இருக்கும். மக்காவிற்கும் சிரியாவிற்கும் சென்று வரும்போது அவர்கள் மதீனாவிற்கு மிக அருகிலேயே கடந்து செல்வார்கள். அதன் காரணமாக எப்போதும் அவர்களிடமிருந்து ஆபத்து இருந்தது. அதுமட்டுமல்லாமல் இந்த பயணக்குழு செல்லுமிடமெல்லாம் அரபு கோத்திரங்களை முஸ்லிம்களுக்கு எதிராக தூண்டி விட்டு வந்தது.

இதன் காரணமாக முழு நாட்டிலும் முஸ்லிம்களுக்கெதிரான பகைமையின் ஒரு அபாயகரமான நெருப்பு மூட்டப்பட்டிருந்தது. எனவே அதனைத் தடுத்து நிறுத்துவது அவசியமாக இருந்தது. எவ்வாறிருப்பினும் ஹஸ்ரத் நபிகள் நாயகம் (ஸல்) அவர்கள் அந்தப் பயணக் குழுவின் செய்தியை அறிந்து ஹஸ்ரத் சைது பின் ஹாரிஸா (ரலி) அவர்களை அந்த இடத்திற்கு அனுப்பி வைத்தார்கள். அவர்களும் யாரும் கண்டுபிடித்து விடாத வகையில் மிக எச்சரிக்கையுடன் ஒளிந்து மறைந்து ஈஸ் என்ற அந்த ஊரை அடைந்து அப்பயணக் குழுவை பிடித்தார்கள். ஈஸ் என்பது ஒரு இடத்தின் பெயராகும். அது மதீனாவிலிருந்து நான்கு நாள் பயண தொலைவில் கடற்கரை ஓரத்தில் அமைந்துள்ளது. இதுவொரு திடீர் தாக்குதலாக அமைந்திருந்தது. அதனால் குரைஷிகளின் பயணக் குழுவால் முஸ்லிம்களின் தாக்குதல்களை எதிர்கொள்ள முடியவில்லை. எனவே அவர்கள் தமது பொருட்களை போட்டு விட்டு ஓடிவிட்டனர். ஹஸ்ரத் சைது பின் ஹாரிஸா (ரலி) அவர்கள் சில கைதிகளைப் பிடித்தார்கள். மேலும் அந்த பயணக் குழுவின் பொருட்களை தமது கட்டுப்பாட்டில் எடுத்துக் கொண்டு மதீனாவை நோக்கி திரும்பிச் சென்றார்கள். மேலும் ஹஸ்ரத் நபிகள் நாயகம் (ஸல்) அவர்களிடத்தில் சென்றார்கள்.

ஜமாதியுல் ஆகிர் மாதத்தில் ஹிஜ்ரி 6 ஆம் ஆண்டு ஹஸ்ரத் சைது பின் ஹாரிஸா (ரலி) அவர்களின் தலைமையின் கீழ் 15 சஹாபாக்களைக் கொண்ட ஒரு படையை ஹஸ்ரத் நபிகள் நாயகம் (ஸல்) அவர்கள் அனுப்பி வைத்தார்கள். தரஃப் என்ற இந்த ஊர் மதீனாவிலிருந்து 36 மைல் தொலைவில் உள்ளது. அந்த இடத்தில் அந்நாட்களில் பஹு சஃலபா கோத்திரத்தின் மக்கள் வசித்து வந்தார்கள். ஹஸ்ரத் சைது பின் ஹாரிஸா (ரலி) அவர்கள் அந்த இடத்தை அடைவதற்கு முன்பாகவே அக்கோத்திரத்தின் மக்கள் குறித்த நேரத்தில் தகவல் அறிந்து இங்கும் அங்கும் சிதறுண்டு விட்டார்கள்.

அடுத்து ஹஸ்ரத் சைது பின் ஹாரிஸா (ரலி) அவர்கள் பங்கு பெற்ற மற்றும் ஒரு போர் உள்ளது. அது ஹிஜ்ரி 6 ஆம் ஆண்டு ஜமாதியுல் ஆகிர் மாதத்தில் ஹஸ்மா என்ற இடத்தை நோக்கி அன்னார் அனுப்பி வைக்கப்பட்டார்கள்.

ஹஸ்ரத் சைது பின் ஹாரிஸா (ரலி) அவர்கள் 500 முஸ்லிம்களுடன் ஹிஸ்மா என்ற ஊருக்கு அனுப்பி வைக்கப்பட்டார்கள். அந்த ஊர் மதீனாவிலிருந்து வடக்கு பக்கத்தில் பனு ஜஸாம் கோத்திரத்தின் வசிப்பிடமாக இருந்தது. அவர்கள் அங்கு வசித்து வந்தனர். இந்த திட்டத்தின் நோக்கம் இதுவாக இருந்தது. அதாவது ஹஸ்ரத் நபிகள் நாயகம் (ஸல்) அவர்களுடைய தஹ்யா கல்பி என்ற பெயருடைய ஒரு சஹாபி சிரியா நாட்டிற்கு சென்று ரோமானிய அரசரான கைஸரை சந்தித்து விட்டு திரும்பி வந்து கொண்டிருந்தார். தஹ்யா அவர்கள் பனு ஜஸாம் என்ற பகுதியை கடந்து சென்றார்கள். அப்போது அக்கோத்திரத்தின் தலைவரான ஹுனைது பின் ஆரிஸ் தனது கோத்திரத்தைச் சார்ந்த ஒரு குழு ஒன்றை அழைத்துக் கொண்டு தஹ்யா அவர்கள் மீது தாக்குதல் நடத்தினான். மேலும் அந்த சஹாபியிடமிருந்த வியாபாரப் பொருட்கள், கைஸர் கொடுத்திருந்த பொருட்கள் மற்றும் அனைத்துப் பொருட்களையும் பறித்துச் சென்றான். தஹ்யா அவர்கள் மதீனாவிற்கு வந்தடைந்து ஹஸ்ரத் நபிகள் நாயகம் (ஸல்) அவர்களுக்கு அனைத்தையும் தெரிவித்தார்கள். அப்போது ஹஸ்ரத் நபிகள் நாயகம் (ஸல்) அவர்கள், ஹஸ்ரத் சைது பின் ஹாரிஸா (ரலி) அவர்களை அனுப்பி வைத்தார்கள். மேலும் தஹ்யா அவர்களையும் ஹஸ்ரத் சைது பின் ஹாரிஸா (ரலி) அவர்களுடன் அனுப்பி வைத்தார்கள். ஹஸ்ரத் சைது பின் ஹாரிஸா (ரலி) அவர்களின் படை மிக எச்சரிக்கையுடனும், விழிப்புடனும் பகலில் மறைந்திருந்து இரவில் பயணம் செய்து வந்தது.

இவ்வாறு பயணம் செய்தவாறு ஹிஸ்மா என்ற ஊரை நோக்கி முன்னேறியது. சரியாக காலை வேளையில் பனு ஜஸாம் கோத்திரத்தின் மக்களை சென்று பிடித்தது. பனு ஜஸாம் கோத்திரம் படையை எதிர்கொண்டது. அங்கு முறையாக போர் நடந்தது. ஆயினும் முஸ்லிம்களின் திடீர் தாக்குதலுக்கு முன்பு அவர்களின் பாதங்கள் தடுமாறின. சிறிய சண்டைக்குப் பிறகு அவர்கள் ஓடிவிட்டனர். மைதானம் முஸ்லிம்களால் வெற்றி கொள்ளப்பட்டது. ஹஸ்ரத் சைது பின் ஹாரிஸா (ரலி) அவர்கள் அவர்கள் ஏராளமான பொருட்களையும், செல்வங்களையும், கால்நடைகளையும், சுமார் 100 கைதிகளையும் பிடித்துக் கொண்டு திரும்பி வந்தார்கள்.

ஹிஸ்மா போர் நடந்து ஒரு மாதத்திற்குப் பிறகு ஹஸ்ரத் நபிகள் நாயகம் (ஸல்) அவர்கள் ஹஸ்ரத் சைது பின் ஹாரிஸா (ரலி) அவர்களை மீண்டும் வாதியுல் குராவை நோக்கி அனுப்பி வைத்தார்கள். இந்த போரில் பல முஸ்லிம்கள் ஷஹீதும் ஆனார்கள். ஹஸ்ரத் சைது பின் ஹாரிஸா (ரலி) அவர்களுக்கும் கடுமையான காயம் ஏற்பட்டது. ஆனால் அல்லாஹ் தனது அருளால் பாதுகாத்து விட்டான். இந்தப் போர் ஹிஜ்ரி 8 ஆம் ஆண்டு நடந்தது.

ஹஸ்ரத் அப்துல்லாஹ் பின் உமர் அவர்கள் அறிவிக்கின்றார்கள்: ஹஸ்ரத் நபிகள் நாயகம் (ஸல்) அவர்கள் ஹஸ்ரத் ஹஸ்ரத் சைது பின் ஹாரிஸா (ரலி) அவர்களை மூத்தா போரின் அமீராக நியமயம் செய்தார்கள். மேலும் ஒருவேளை ஹஸ்ரத் சைது பின் ஹாரிஸா (ரலி) அவர்கள் ஷஹீதாகி விட்டால் ஜாஃபர் அமீராக இருப்பார்கள். ஜாஃபரும் ஷஹீதாகி விட்டால் அப்துல்லாஹ் பின் ரவாஹா உங்களது அமீராக இருப்பார்கள் என்று ஹஸ்ரத் நபிகள் நாயகம் (ஸல்) அவர்கள் கூறினார்கள்.

ஒரு யூதர் அன்னாரது இந்த கூற்றைக் கேட்டார். அந்த யூதர் ஹஸ்ரத் சைது பின் ஹாரிஸா (ரலி) அவர்களிடத்தில் சென்றார். பின்னர் உங்கள் தூதர் உண்மையாளர் என்றால் நீங்கள் உயிருடன் திரும்ப மாட்டீர்கள் என்று கூறினார். ஹஸ்ரத் சைது (ரலி) அவர்கள், நான் உயிருடன் வருவேனா? மாட்டோனா? என்பதை அல்லாஹ்வே நன்கறிவான். எனினும் எங்களது தூதர் (ஸல்) அவர்கள் நிச்சயமாக உண்மையான தூதராவார்கள் என்று கூறினார்கள்.

இந்த சம்பவம் முற்றிலும் அவ்வாறே முழுமையடைந்தது. இதுவே அல்லாஹ்வின் நுட்பமான ஞானமாக இருந்தது. ஹஸ்ரத் சைது (ரலி) அவர்கள் ஷஹீதானார்கள். அன்னாருக்குப் பிறகு ஹஸ்ரத் ஜாஃபர் (ரலி) அவர்கள் படைக்கு தலைமை தாங்கினார்கள். இவரும் ஷஹீதானார். அதற்குப் பிறகு ஹஸ்ரத் அப்துல்லாஹ் பின் ரவாஹா (ரலி) படைக்கு தலைமை தாங்கினார்கள். அவர்களும் ஷஹீதானார்கள். படை சிதறுண்டு போகும் சூழல் ஏற்பட்டது. அப்போது ஹஸ்ரத் காலித் பின் வலீத் (ரலி) அவர்கள் முஸ்லிம்கள் கூறியதன் அடிப்படையில் கொடியை தனது கரத்தால் பிடித்தார்கள். அல்லாஹ் அவர்களின் மூலமாக முஸ்லிம்களுக்கு வெற்றியை வழங்கினான். அன்னார் பாதுகாப்பாக படையை அழைத்து வந்தார்கள்.

ஹஸ்ரத் சைது பின் ஹாரிஸா (ரலி) அவர்கள், ஹஸ்ரத் ஜாஃபர் (ரலி) மற்றும் ஹஸ்ரத் அப்துல்லாஹ் பின் ரவாஹா (ரலி) ஆகியோரின் ஷஹாதத் தொடர்பான செய்தி ஹஸ்ரத் நபிகள் நாயகம் (ஸல்) அவர்களை வந்தடைந்தது. எனவே ஹஸ்ரத் நபிகள் நாயகம் (ஸல்) அவர்கள் அந்த மூவரின் நிலைகளை எடுத்துரைக்க எழுந்து நின்றார்கள். ஹஸ்ரத் சைது (ரலி) அவர்களைப் பற்றி கூறி ஆரம்பம் செய்தார்கள். அல்லாஹ்வே! சைதை மன்னிப்பாயாக. அல்லாஹ்வே! சைதை மன்னிப்பாயாக. அல்லாஹ்வே! சைதை மன்னிப்பாயாக. பின்னர் ஜாஃபர் மற்றும் அப்துல்லாஹ் பின் ரவாஹா ஆகியோரை மன்னிப்பாயாக என்று கூறினார்கள்.

தங்காத்துல் குப்ரா என்ற புத்தகத்தில் இவ்வாறு எழுதப்பட்டுள்ளது. ஹஸ்ரத் சைது பின் ஹாரிஸா (ரலி) அவர்கள் ஷஹீதா கிவிட்டபோது ஹஸ்ரத் நபிகள் நாயகம் (ஸல்) அவர்கள் அன்னாரின் குடும்பத்தினரிடம் இரங்கல் தெரிவிப்பதற்காக சென்றார்கள். அப்போது ஹஸ்ரத் சைது (ரலி) அவர்களின் மகளின் முகத்திலிருந்து அழுகைக்கான அறிகுறி வெளிப்பட்டுக் கொண்டிருந்தது. சைது அவர்களின் மகளின் நிலையை இவ்வாறு ஹஸ்ரத் நபிகள் நாயகம் (ஸல்) அவர்கள் கண்டபோது அன்னாரது கண்களிலிருந்தும் கண்ணீர் வழிந்தோடியது. ஷஹாதத்தின்போது அன்னாருக்கு வயது 55 ஆக இருந்தது. ஹஸ்ரத் நபிகள் நாயகம் (ஸல்) அவர்கள் ஹஸ்ரத் சைது (ரலி) அவர்களின் ஜனாஸா தொழுகையை தொழ வைத்தார்கள். சைது அவர்களின் மன்னிப்பிற்காக துஆ செய்யுங்கள். அவர் ஓடிச் சென்று சவர்க்கத்தில் நுழைந்து விட்டார் என ஹஸ்ரத் நபிகள் நாயகம் (ஸல்) அவர்கள் கூறினார்கள்.

ஹஸ்ரத் ஜப்லா அவர்கள் கூறுகின்றார்கள்: ஹஸ்ரத் நபிகள் நாயகம் (ஸல்) அவர்கள் ஏதாவதொரு போருக்குச் செல்லவில்லை என்றால் தமது ஆயுதங்களை ஹஸ்ரத் அலி அல்லது ஹஸ்ரத் சைது ஆகியோரைத் தவிர வேறு எவருக்கும் வழங்க மாட்டார்கள்.

ஹஸ்ரத் ஜப்லா அவர்கள் மற்றொரு அறிவிப்பில் கூறுகின்றார்கள்: ஹஸ்ரத் நபிகள் நாயகம் (ஸல்) அவர்களுக்கு இரண்டு ஆடைகள் அன்பளிப்பாக வழங்கப்பட்டது. அப்போது ஹஸ்ரத் நபிகள் நாயகம் (ஸல்) அவர்கள் ஒன்றை தான் வைத்துக் கொண்டு மற்றொன்றை ஹஸ்ரத் சைது பின் ஹாரிஸா (ரலி) அவர்களுக்கு வழங்கி விட்டார்கள்.

ஹஸ்ரத் ஜப்லா அவர்களின் மற்றொரு அறிவிப்பு இருக்கின்றது. அன்னார் அறிவிக்கின்றார்கள்: ஹஸ்ரத் நபிகள் நாயகம் (ஸல்) அவர்களுக்கு இரண்டு மேலாடை அன்பளிப்பாக வழங்கப்பட்டது. ஹஸ்ரத் நபிகள் நாயகம் (ஸல்) அவர்கள் ஒன்றை தான் வைத்துக் கொண்டு மற்றொன்றை ஹஸ்ரத் சைது (ரலி) அவர்களுக்கு வழங்கி விட்டார்கள்.

ஹஸ்ரத் சைது பின் ஹாரிஸா (ரலி) அவர்கள் தொடர்பாக ஹஸ்ரத் நபிகள் நாயகம் (ஸல்) அவர்கள் கூறினார்கள்: எவர் மீது அல்லாஹ் அருள் புரிந்துள்ளானோ அவரே மக்களில் எனக்கு அதிக பிரியத்திற்குரியவராவார். அதாவது ஹஸ்ரத் சைது (ரலி) அவர்கள்.

மூத்தா போருக்கு பழிவாங்குவதற்காக ஹஸ்ரத் நபிகள் நாயகம் (ஸல்) அவர்கள் ஒரு பெரும் படையை ஆயத்தம் செய்தார்கள். அந்த படையை ஹிஜ்ரி 11 ஆம் ஆண்டு ஸஃபர் மாதத்தில் ஹஸ்ரத் நபிகள் நாயகம் (ஸல்) அவர்கள் தயார் செய்தார்கள். அடுத்த நாள் ஹஸ்ரத் நபிகள் நாயகம் (ஸல்) அவர்கள் ஹஸ்ரத் உஸாமா பின் சைது (ரலி) அவர்களை அழைத்தார்கள். அங்கு போருக்கான தலைமைத்துவ பொறுப்பை ஹஸ்ரத் நபிகள் நாயகம் (ஸல்) அவர்கள் அன்னாரிடம் ஒப்படைத்தார்கள். மேலும் உங்களது தந்தை ஷஹீதான அதே இடத்திற்குச் செல்லுங்கள். நீங்கள் புறப்படும் போது வேகமாக பயணம் செய்ய வேண்டும். அவர்களுக்கு தகவல் கிடைப்பதற்கு முன்பாகவே நீங்கள் அங்கு சென்று சேர்ந்து விட வேண்டும். பின்னர் காலை விடிந்ததும் அங்கு தாக்குதல் நடத்துங்கள் என்று கூறினார்கள்.

ஹஸ்ரத் நபிகள் நாயகம் (ஸல்) அவர்கள் கூறினார்கள்: ஹஸ்ரத் சைது பின் ஹாரிஸா (ரலி) அவர்களுக்காக பழிவாங்கும் விதமாக நீங்கள் அந்தப் பகுதியை உங்களது குதிரைகளால் மிதித்து நசுக்குங்கள்.

அத்துடன் ஹஸ்ரத் நபிகள் நாயகம் (ஸல்) அவர்கள் ஹஸ்ரத் உஸாமா (ரலி) அவர்களிடம் கூறினார்கள்: நீங்கள் உங்களுடன் வழிப்பாதையை காட்டுகின்ற நபரையும் வைத்துக் கொள்ளுங்கள். செல்லுமிடத்தைப் பற்றிய செய்தியை தரக்கூடிய நபரையும் வைத்துக் கொள்ளுங்கள். அவர் உங்களுக்கு சரியான நிலைமையை எடுத்துரைக்க வேண்டும். அல்லாஹ் உங்களுக்கு வெற்றியை வழங்குவானாக. விரைவாக திரும்பி வந்து விடுங்கள்.

இந்த திட்டத்தின்போது ஹஸ்ரத் உஸாமா (ரலி) அவர்களின் வயது 17 முதல் 20 வயதிற்கு இடைப்பட்டதாக இருக்கும். ஹஸ்ரத் நபிகள் நாயகம் (ஸல்) அவர்கள் தனது கரங்களால் ஹஸ்ரத் உஸாமா அவர்களுக்காக கொடி ஒன்றை ஆயத்தம் செய்தார்கள். பின்னர் அல்லாஹ்வின் பெயருடன் அவனது வழியில் ஜிஹாது செய்யுங்கள். எவர் நிராகரிப்பாரோ அவருடன் போர் புரியுங்கள் என ஹஸ்ரத் நபிகள் நாயகம் (ஸல்) அவர்கள் கூறினார்கள்.

ஹஸ்ரத் நபிகள் நாயகம் (ஸல்) அவர்களின் நோய் அதிகமாகிக் கொண்டே சென்றது. ஆனால் உஸாமாபின் படையை அனுப்புங்கள் என அன்னார் வலியுறுத்தி கூறினார்கள். திங்கட்கிழமையன்று ஹஸ்ரத் நபிகள் நாயகம் (ஸல்) அவர்களின் நோய் குறைந்தது. அல்லாஹ்வின் அருளால் நீங்கள் புறப்பட்டு விடுங்கள் என்று ஹஸ்ரத் நபிகள் நாயகம் (ஸல்) அவர்கள் ஹஸ்ரத் உஸாமா (ரலி) அவர்களிடம் கூறினார்கள்.

ஹஸ்ரத் உஸாமா (ரலி) அவர்கள் ஹஸ்ரத் நபிகள் நாயகம் (ஸல்) அவர்களிடமிருந்து விடைபெற்று சென்றார்கள். பின்னர் மக்களுக்கு புறப்படும்படி கட்டளையிட்டார்கள். இதற்கிடையில் அன்னாரின் தாயார் உம்மு அய்மன் தரப்பிலிருந்து ஒரு நபர் ஹஸ்ரத் நபிகள் நாயகம் (ஸல்) அவர்களின் இறுதி தருணமாக தெரிய வருகின்றது என்ற செய்தியை எடுத்துக் கொண்டு வந்தார். உடல் நிலை மிகவும் மோசமாகி விட்டதாகவும் கூறப்பட்டது. இந்த

வேதனைமிக்க செய்தியை செவிமடுத்த உடனேயே ஹஸ்ரத் உஸாமா (ரலி), ஹஸ்ரத் உமர் (ரலி), ஹஸ்ரத் அபு உபைதா (ரலி) ஆகியோர் ஹஸ்ரத் நபிகள் நாயகம் (ஸல்) அவர்களிடத்தில் வந்தார்கள். திரும்பி வந்து பார்த்தபோது அன்னாருடைய உயிர் பிரியும் தருணமாக இருந்தது. ரபீவுல் அவ்வல் 12 ஆம் தேதி திங்கட்கிழமை ஹஸ்ரத் நபிகள் நாயகம் (ஸல்) அவர்கள் மரணமடைந்து விட்டார்கள். அதன் காரணமாக முஸ்லிம்களின் படை ஜரஃப் என்ற இடத்திலிருந்து மதீனாவிற்குத் திரும்பியது. ஹஸ்ரத் புரைதா (ரலி) அவர்கள் ஹஸ்ரத் உஸாமா (ரலி) அவர்களின் கொடியை ஹஸ்ரத் நபிகள் நாயகம் (ஸல்) அவர்களின் வீட்டின் வாசல் அருகே நடடினார். ஹஸ்ரத் அபு பக்ர் (ரலி) அவர்களிடம் பைஅத் செய்து விட்ட பிறகு ஹஸ்ரத் அபுபக்ர் (ரலி) அவர்கள் அவர்கள் கொடியை எடுத்துக் கொண்டு ஹஸ்ரத் உஸாமா (ரலி) அவர்களின் வீட்டிற்குச் செல்லுங்கள். மேலும் ஹஸ்ரத் நபிகள் நாயகம் (ஸல்) அவர்கள் ஆயத்தப்படுத்திய அந்தப் படையை அழைத்துக் கொண்டு தனது நோக்கத்திற்கு அது புறப்படட்டும் என கட்டளை வழங்கினார்கள்.

ஹஸ்ரத் புரைதா (ரலி) அவர்கள் கொடியை எடுத்துக் கொண்டு படை இருந்த முந்தைய இடத்திற்குச் சென்று விட்டார்கள். ஹஸ்ரத் நபிகள் நாயகம் (ஸல்) அவர்களின் மரணத்திற்குப் பிறகு முழு அரபு கோத்திரத்திலும் குழப்பமும் பிரிவினையும் பரவி இருந்தது. சஹாபிகள் ஹஸ்ரத் அபுபக்ர் (ரலி) அவர்களிடம் சென்று நெருக்கடியான தருணத்தை கருத்தில் கொண்டு தற்போது ஹஸ்ரத் உஸாமா (ரலி) அவர்களின் படையை அனுப்புவதில் தாமதப்படுத்துங்கள். சில காலம் கழித்து அந்த படை புறப்படலாம் என்று கூறினார்கள். அதற்கு ஹஸ்ரத் அபுபக்ர் (ரலி) அவர்கள் அதனை ஒப்புக் கொள்ளவில்லை. என்னை மிருகங்கள் இழுத்துக் கொண்டு சென்றாலும் நான் ஹஸ்ரத் நபிகள் நாயகம் (ஸல்) அவர்களின் தீர்ப்பிற்கேற்ப அந்த படையை அனுப்பியே தீருவேன் என்று கூறினார்கள். எவ்வாறுபுரிபினும் படை மீண்டும் ஒரு முறை ஆயத்தமானது. சில சஹாபாக்கள் நெருக்கடியான சூழ்நிலையின் காரணமாக இப்போது படையை தடுத்தி நிறுத்தி விடுங்கள் என்று மீண்டும் ஆலோசனை வழங்கினார்கள்.

ஓர் அறிவிப்பின்படி சில அன்ஸார் சஹாபாக்கள் ஹஸ்ரத் உமர் (ரலி) அவர்களிடம், ஹஸ்ரத் நபிகள் நாயகம் (ஸல்) அவர்களின் கலீஃபாவாகிய ஹஸ்ரத் அபுபக்ர் (ரலி) அவர்கள் படையை அனுப்புவதிலேயே உறுதியாக இருந்தால் ஹஸ்ரத் உஸாமா (ரலி) அவர்களை விட வயதில் பெரியவரை படைக்கு தளபதியாக நியமிக்கும்படி விண்ணப்பம் செய்யுங்கள் என்று கூறினார்கள். மக்களின் இந்த கருத்தை எடுத்துக் கொண்டு ஹஸ்ரத் உமர் (ரலி) அவர்கள், ஹஸ்ரத் அபுபக்ர் (ரலி) அவர்களிடம் சென்றார்கள். அப்போது ஹஸ்ரத் அபுபக்ர் (ரலி) அவர்கள் மீண்டும் அதே உறுதியுடன், காட்டு மிருகங்கள் மதீனாவிற்கு நுழைந்து என்னை இழுத்துக் கொண்டு சென்றாலும் சரியே! எந்த பணியை செய்வதற்கு ஹஸ்ரத் நபிகள் நாயகம் (ஸல்) அவர்கள் கட்டளையிட்டார்களோ அந்த பணியை செய்வதிலிருந்து நான் ஒருபோதும் விலக மாட்டேன் என்று கூறினார்கள்.

ஹஸ்ரத் அபுபக்ர் (ரலி) அவர்களின் உறுதிமிக்க தீர்ப்பை செவிமடுத்த உடன் ஹஸ்ரத் உமர் (ரலி) அவர்கள் படையினரை வந்தடைந்தார்கள். மக்கள், என்ன ஆனது? என்று கேட்டார்கள். அப்போது ஹஸ்ரத் உமர் (ரலி) அவர்கள் மிகவும் கோபத்துடன், இங்கிருந்து உடனே சென்று விடுங்கள். உங்களின் காரணமாக இன்று எனக்கு ஹஸ்ரத் நபிகள் நாயகம் (ஸல்) அவர்களின் கலீஃபாவிடம் திட்டு வாங்க நேரிட்டது. ஹஸ்ரத் அபுபக்ர் (ரலி) அவர்களின் கட்டளைகேற்ப ஹஸ்ரத் உஸாமா (ரலி) அவர்களின் படை ஜரஃப் என்ற இடத்தில் ஒன்று கூடியது. அப்போது ஹஸ்ரத் அபுபக்ர் (ரலி) அவர்களும் அங்கு சென்றார்கள். அங்கு சென்று அன்னார் படையை ஆய்வு செய்தார்கள். மேலும் அதை முறைப்படுத்தினார்கள். அந்நேரத்தில் ஹஸ்ரத் உஸாமா (ரலி) அவர்கள் சவாரியில் அமர்ந்திருந்தார்கள். ஆனால் கலீஃபத்தூர் ரஸூல் ஹஸ்ரத் அபுபக்ர் (ரலி) அவர்கள் நடந்து வந்து கொண்டிருந்தார்கள்.

அல்லாஹ்வின் தூதரின் கலீஃபா அவர்களே! நீங்கள் சவாரியில் அமர்ந்து விடுங்கள். அல்லது நானும் கீழே இறங்கி விடுகிறேன் என்று ஹஸ்ரத் உஸாமா (ரலி) அவர்கள் கூறினார்கள். அப்போது ஹஸ்ரத் அபுபக்ர் (ரலி) அவர்கள், இறைவன் மீது ஆணையாக! நீங்களும் சவாரியிலிருந்து கீழே இறங்க மாட்டீர்கள். நானும் சவாரியில் அமர மாட்டேன். நான் நடந்து வந்தால் என்னவாகி விடப்போகிறது. நான் எனது இரண்டு கால்களையும் அல்லாஹ்வின் வழியில் ஒரு நொடிப்பொழுதிற்செலவது தூசிபடச் செய்ய வேண்டாமா? ஏனென்றால் போராளி அல்லாஹ்வின் வழியில் அடியெடுத்து வைக்கின்றபோது அவருக்கு அதற்கு பகரமாக 700 நன்மைகள் எழுதப்படுகின்றன. 700 மடங்கு உயர்ந்த அந்தஸ்து அவருக்கு வழங்கப்படுகிறது. மேலும் அவரது 700 தீமைகள் அழிக்கப்படுகின்றன என்று ஹஸ்ரத் அபுபக்ர் (ரலி) அவர்கள் கூறினார்கள்.

இந்த சம்பவத்திற்குப் பிறகு ஹஸ்ரத் உமர் (ரலி) அவர்கள் ஹஸ்ரத் உஸாமா (ரலி) அவர்களை எப்போது சந்தித்தாலும் அஸ்ஸலாமு அலைக்க அய்யுஹல் அமீர் என்றே கூறி வந்தார்கள். அதாவது அமீரே! உம்மீது சலாம் உண்டாகட்டுமாக. ஹஸ்ரத் உஸாமா (ரலி) அவர்கள் அதற்குப் பதிலாக, கஃபரல்லாஹு லக யா அமீரல் முஃமினீன் என்று கூறி வந்தார்கள். அதாவது நம்பிக்கையாளர்களின் அமீரே! அல்லாஹ் உங்களுடன் மன்னிப்பின் நடைமுறையை மேற்கொள்வானாக.

எவ்வாறிருப்பினும் ஹஸ்ரத் அபூபக்ர் (ரலி) அவர்கள் இறுதியில் அந்தப் படைக்கு இந்த சொற்களில் அறிவுரை வழங்கினார்கள்: அதாவது நீங்கள் நம்பிக்கை துரோகம் செய்யக்கூடாது. உடன்படிக்கையை முறிக்கக் கூடாது. திருடக் கூடாது. இறந்த எதிர் படை வீரர்களின் உடலை சிதைக்கக் கூடாது. சிறு வயது பிள்ளைகள், முதியவர்கள், பெண்களை கொலை செய்யக் கூடாது. பேரிச்சம் பழ மரங்களை வெட்டக்கூடாது. அதனை எரிக்கவும் கூடாது. ஆடுகளையும், ஒட்டகங்களையும் உண்பதற்காக அன்றி வேறு எதற்காகவும் அறுக்கக் கூடாது.

மேலும் அன்னார் கூறினார்கள்: நீங்கள் நிச்சயமாக தேவாலயங்களில் அமர்ந்து இறைவணக்கத்திற்காக தங்களை அர்ப்பணித்துக் கொண்ட சமுதாயத்தை கடந்து செல்வீர்கள். அவ்வாறு செல்லும்போது நீங்கள் அவர்களை விட்டுவிட வேண்டும். மேலும் தங்களது பாத்திரங்களில் வகை வகையான உணவுகளை உங்களுக்கு கொண்டு வருவார்கள். அப்படிப்பட்ட மக்களை நீங்கள் சந்திப்பீர்கள். அந்நிலையில் அந்த பாத்திரத்திலிருந்து நீங்கள் உண்ணும்போது பிஸ்மில்லாஹ் என்று ஒதி உண்ண வேண்டும். மேலும் தமது தலைகளை நடுவில் வழித்துக் கொண்ட மக்களைக் கொண்ட சமுதாயத்தை நிச்சயமாக நீங்கள் கடந்து செல்வீர்கள். எனவே நீங்கள் அதுபோன்ற மக்களை வாளைக் கொண்டு சிறிதளவு காயப்படுத்தலாம். மேலும் அல்லாஹ்வின் பெயரைக் கொண்டு உங்களை நீங்கள் தற்காத்துக் கொள்ள வேண்டும். அல்லாஹ் உங்களை சாபத்திலிருந்தும், பிளேக் நோய் போன்ற கொடிய நோய்களிலிருந்தும் பாதுகாப்பானாக.

எவ்வாறிருப்பினும் ஹிஜ்ரி 11 ஆம் ஆண்டு ரபீவுல் ஆகிர் முதல் தேதியன்று ஹஸ்ரத் உஸாமா (ரலி) அவர்களின் படை புறப்பட்டது. ஹஸ்ரத் உஸாமா (ரலி) அவர்கள் தமது படையுடன் மதீனாவிலிருந்து புறப்பட்டு பல்வேறு இடங்களை கடந்து சென்றார்கள். ஹஸ்ரத் நபிகள் நாயகம் (ஸல்) அவர்கள் செய்த வலியுறுத்திற்கேற்ப சிரியாவின் பகுதியான உப்னா என்ற இடத்தை அடைந்தார்கள். காலை விடிந்ததும் நகரத்தின் நாலா புறமிருந்தும் எதிரிகள் மீது தாக்குதல் தொடுத்தார்கள். இந்தப் போரில் முஜாஹிதீன் முஸ்லிம்களை எதிர்த்து யாரெல்லாம் நின்றார்களோ அவர்கள் அனைவரும் கொல்லப்பட்டார்கள். ஏராளமான நபர்கள் கைதிகளாக சிறைபிடிக்கப்பட்டார்கள். அவ்வாறு ஏராளமான போர் செல்வங்களும் கிடைத்தன. அதில் ஐந்தில் ஒன்றை வைத்துக் கொண்டு மீதமுள்ளது படையினருக்கு மத்தியில் பங்கிடப்பட்டது. இந்தப் போரிலிருந்து நிம்மதியடைந்த பிறகு அந்தப் படை ஒரு நாள் அதே இடத்தில் தங்கியது. அடுத்த நாள் மதீனாவிற்கு திரும்பிச் செல்வதற்கான பயணத்தை மேற்கொண்டது.

இந்த வெற்றி பெற்ற படை மதீனாவை வந்தடைந்தபோது ஹஸ்ரத் அபூபக்ர் (ரலி) அவர்கள் முஹாஜிரீன்கள் மற்றும் அன்ஸார் சஹாபாக்களுடன் மதீனாவை விட்டு வெளியே வந்து படையை மகிழ்ச்சியுடன் வரவேற்றார்கள். மதீனாவில் நுழைந்த படை மஸ்ஜிது நபவி வரை சென்றடைந்தது. ஹஸ்ரத் உஸாமா (ரலி) அவர்கள் பள்ளிவாசலில் இரண்டு ரக்அத்துகள் நஃபில் தொழுதார்கள். பின்னர் தனது வீட்டிற்குச் சென்று விட்டார்கள். ஹஸ்ரத் உஸாமா (ரலி) அவர்களின் படையை அனுப்பி வைப்பது முஸ்லிம்களுக்கு ஏராளமான நன்மைக்கு காரணியாக அமைந்தது. ஏனென்றால் முஸ்லிம்களிடத்தில் பெரும் ஆற்றலும் வலிமையும் இல்லையென்றால் அவர்கள் ஒருபோதும் இந்த படையை அனுப்பி வைத்திருக்க மாட்டார்கள் என்று அரபு கோத்திரங்கள் பேசத் தொடங்கினர். ஆக, எவர்கள் நிராகரிப்பாளர்களாக இருந்தார்களோ அவர்கள் முஸ்லிம்களுக்கெதிராக செய்ய நாடிய ஏராளமான விஷயங்களிலிருந்து விலகிக் கொண்டார்கள்.

அல்லாஹ் ஹஸ்ரத் சைது பின் ஹாரிஸா (ரலி) அவர்கள் மீதும், அன்னாரின் மகன் ஹஸ்ரத் உஸாமா பின் சைது (ரலி) அவர்கள் மீது ஆயிரக்கணக்கான ரஹ்மத்துகளையும், பரக்கத்துகளையும் இறக்குவானாக. ஏனென்றால் அவர்கள் இருவரும் நமது எஜமானர் மற்றும் தலைவர் ஹஸ்ரத் முஹம்மது ரஸூலுல்லாஹி (ஸல்) அவர்களின் அன்பிற்குரியவர்களாகவும், நேசத்திற்குரியவர்களாகவும் இருந்தார்கள்.

குத்பாவின் இறுதியில் ஹுஸூர் அவர்கள் இரண்டு ஜனாஸா காயிப் தொழுகையை தொழ வைப்பேன் என்று கூறினார்கள். முதலாவது ஜனாஸா ஐவெரிகோஸ்ட்டின் முபல்லிகான மதிப்பிற்குரிய சித்தீக் ஆதம் தும்பியா சாஹிப் அவர்களுடையதாகும். அன்னார் ஜின் மாதம் 14 ஆம் தேதி வஃபாத்தாகி விட்டார்கள். இன்னாலில்லாஹி வ இன்னா இலைஹி ராஜிவுன்.

இரண்டாவது ஜனாஸா மதிப்பிற்குரிய மியான் குலாம் முஸ்தஃபா சாஹிப் அவர்களுடையதாகும். அன்னார் மீரக் மாவட்டம் ஒக்காடா ஊரைச் சார்ந்தவர். ஜின் மாதம் 24 ஆம் தேதி 83 வது வயதில் அன்னார் வஃபாத்தாகி விட்டார்கள். இன்னாலில்லாஹி வ இன்னா இலைஹி ராஜிவுன்.

மொழியாக்கம்: மல்லி அப்துர் ரஹ்மான் தாஹிர்